

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē yuddhakāṇḍē

॥ aśītītaṃaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ aśītīnamaḥ sargaḥ ॥

rāvaṇasyādēśēnēndrajitō ghōraṃ yuddhaṃ tasya vadhaviṣayē
śrīrāmalaḥkṣmaṇayōḥ saṃlāpaśca

makarākṣaṃ hataṃ śrutvā
rāvaṇaḥ samitiñjayaḥ |
rōṣēṇa mahatāviṣṭō
dantān kaṭakaṭāyya ca || 6.80.1 ||

kupitaśca tadā tatra
kiṃ kāryamiti cintayan |
ādidēśātha saṅkruddhō
raṇāyēndrajitaṃ sutam || 6.80.2 ||

jahi vīra mahāvīryau
bhrātarau rāmalakṣmaṇau |
adṛśyō dṛśyamānō vā
sarvathā tvaṃ balādhikaḥ || 6.80.3 ||

tvamapratimakarmāṇa -
mindraṃ jayasi saṃyugē |

kiṃ punarmānuṣau dṛṣṭvā
na vadhiṣyasi saṃyugē || 6.80.4 ||

tathōktō rākṣasēndrēṇa
pratigṛhya piturvacaḥ |
yajñabhūmau sa vidhivat
pāvakaṃ juhuvēndrajit || 6.80.5 ||

juhvataścāpi tatrāgniṃ
raktōṣṇīṣadharāḥ striyaḥ |
ājagmustatra sambhrāntā
rākṣasyō yatra rāvaṇiḥ || 6.80.6 ||

śastrāṇi śarapatrāṇi
samidhō'tha bibhītakāḥ |
lōhitāni ca vāsāṃsi
sruvaṃ kārṣṇāyasaṃ tathā || 6.80.7 ||

sarvatō'gniṃ samāstīrya
śarapatraiḥ satōmaraiḥ |
chāgasya sarvakṛṣṇasya
galaṃ jagrāha jīvataḥ || 6.80.8 ||

sakṛddhōmasamiddhasya
vidhūmasya mahārciṣaḥ |
babhūvustāni liṅgāni
vijayaṃ darśayanti ca || 6.80.9 ||

pradakṣiṇāvartaśikha -
staptahāṭakasannibhaḥ |

havistat pratijagrāha

pāvakaḥ svayamutthitaḥ || 6.80.10 ||

hutvāgniṃ tarpayitvātha

dēvadānavarākṣasān |

ārurōha rathaśrēṣṭha -

mantardhānagataṃ śubham || 6.80.11 ||

sa vājibhiścaturbhistu

bāṇaistu niśitairyutaḥ |

ārōpitamahācāpaḥ

śuśubhē syandanōttamaḥ || 6.80.12 ||

jājvalyamānō vapuṣā

tapanīyaparicchadaḥ |

mṛgaiścandrārdhacandraiśca

sa rathaḥ samalaṅkṛtaḥ || 6.80.13 ||

jāmbūnadamahākambu -

rdīptapāvakasannibhaḥ |

babhūvēndrajitaḥ kētu -

rvaidūryasamalaṅkṛtaḥ || 6.80.14 ||

tēna cādityakalpēna

brahmāstrēṇa ca pālitaḥ |

sa babhūva durādharṣō

rāvaṇiḥ sumahābalaḥ || 6.80.15 ||

sō'bhiniryāya nagarā -

dindrajit samitiñjayaḥ |

hutvāgniṃ rākṣasairmantrai -
rantardhānagatō'bravīt || 6.80.16 ||

adya hatvā raṇē yau tau
mithyā pravrajitau vanē |
jayaṃ pitrē pradāsyāmi
rāvaṇāya raṇē'dhikam || 6.80.17 ||

adya nirvānarāmurvīm
hatvā rāmaṃ ca lakṣmaṇam |
kariṣyē paramāṃ prīti -
mityuktvāntaradhīyata || 6.80.18 ||

āpapatātha saṅkruddhō
daśagrīvēṇa cōditaḥ |
tīkṣṇakārmukanārācai -
stīkṣṇastvindraripū raṇē || 6.80.19 ||

sa dadarśa mahāvīryau
nāgau triśirasāviva |
sṛjantāviṣujālāni
vīrau vānaramadhyagau || 6.80.20 ||

imau tāviti sañcintya
sajyaṃ kṛtvā ca kārmukam |
santatānēṣudhārābhiḥ
parjanya iva vṛṣṭimān || 6.80.21 ||

sa tu vaihāyasarathō
yudhi tau rāmalakṣmaṇau |

acakṣurviṣayē tiṣṭhan

vivyādha niśitaiḥ śaraiḥ || 6.80.22 ||

tau tasya śaravēgēna

parītau rāmalakṣmaṇau |

dhanuṣī saśarē kṛtvā

divyamastraṃ pracakratuḥ || 6.80.23 ||

pracchādayantau gaganam

śarajālairmahābalau |

tamastraiḥ sūryasaṅkāsai -

rnaiva pasparśatuḥ śaraiḥ || 6.80.24 ||

sa hi dhūmāndhakāraṃ ca

cakrē pracchādayannabhaḥ |

diśaścāntardadhē śrīmān

nīhāratamasā vṛtāḥ || 6.80.25 ||

naiva jyātalānirghōṣō

na ca nēmikhurasvanaḥ |

śuśruvē caratastasya

na ca rūpaṃ prakāsatē || 6.80.26 ||

ghanāndhakārē timirē

śilāvarṣamivādbhutam |

sa vavarṣa mahābāhu -

rnārācaśaravṛṣṭibhiḥ || 6.80.27 ||

sa rāmaṃ sūryasaṅkāsaiḥ

śarairdattavarairbhṛśam |

vivyādha samarē kruddhaḥ
sarvagātrēṣu rāvaṇiḥ || 6.80.28 ||

tau hanyamānau nārācai -
rdhārābhiriva parvatau |
hēmapuñkhān naravyāghrau
tigmān mumucatuḥ śarān || 6.80.29 ||

antarikṣē samāsādyā
rāvaṇiḥ kaṅkapatriṇaḥ |
nikṛtya patagā bhūmau
pētustē sōṇitāplutāḥ || 6.80.30 ||

atimātraṃ śaraughēṇa
dīpyamānau narōttamau |
tāniṣūn patatō bhallai -
ranēkairvicakartatuḥ || 6.80.31 ||

yatō hi dadṛśātē tau
śarān nipatitāñchitān |
tatastu tau dāśarathī
sasṛjātē'stramuttamam || 6.80.32 ||

rāvaṇistu diśaḥ sarvā
rathēnātirathō'patat |
vivyādha tau dāśarathī
laghvastrō niśitaiḥ śaraiḥ || 6.80.33 ||

tēnātividdhau tau vīrau
rukmapuñkhaiḥ susaṃhataiḥ |

babhūvaturdāśarathī

puṣpītāviva kiṃśukau || 6.80.34 ||

nāsyā vēgagatiṃ kaści -

nna ca rūpaṃ dhanuḥ śarān |

na cāsya viditaṃ kiñcit

sūryasyēvābhrasamplavē || 6.80.35 ||

tēna viddhāśca harayō

nihatāśca gatāsavaḥ |

babhūvuḥ śataśastatra

patitā dharaṇītalē || 6.80.36 ||

lakṣmaṇastu tataḥ kruddhō

bhrātaraṃ vākyamabravīt |

brāhmamastraṃ prayōkṣyāmi

vadhārthaṃ sarvarakṣasām || 6.80.37 ||

tamuvāca tatō rāmō

lakṣmaṇaṃ śubhalakṣaṇam |

naikasya hētō rakṣāṃsi

ṛṥthivyāṃ hantumarhasi || 6.80.38 ||

ayudhyamānaṃ pracchannaṃ

prāñjaliṃ śaraṇāgatam |

palāyamānaṃ mattaṃ vā

na hantuṃ tvamihārhasi || 6.80.39 ||

tasyaiva tu vadhē yatnaṃ

kariṣyāmi mahābhujā |

ādēkṣyāvō mahāvēgā -

nastrānāsīviṣōpamān || 6.80.40 ||

tamēnaṃ māyinaṃ kṣudra -

mantarhitarathaṃ balāt |

rākṣasaṃ nihaniṣyanti

dr̥ṣṭvā vānarayūthapāḥ || 6.80.41 ||

yadyēṣa bhūmiṃ viśatē divaṃ vā

rasātalaṃ vāpi nabhastalaṃ vā |

ēvaṃ vigūdhō'pi mamāstradagdhāḥ

patiṣyatē bhūmitalē gatāsuḥ || 6.80.42 ||

ityēvamuktvā vacanaṃ mahārthaṃ

raghupravīraḥ plavagaṣabhairvṛtaḥ |

vadhāya raudrasya nṛśaṃsakarmaṇa -

stadā mahātmā tvaritaṃ nirīkṣatē || 6.80.43 ||

|| ityārṣē śrīmadrāmāyaṇē vālmikīyē ādikāvye

yuddhakāṇḍē aśītitamaḥ sargaḥ ||